

## मिणमिणत्या पणतीने...!

मिणमिणत्या पणतीने केलेली अजब जादू  
अल्लादिनाच्या दिव्यासारखी  
बालपणची मोहक सृष्टी अकस्मात् समोर उभी  
सदाची जी झाली पारखी

विटलेल्या जीवनात उधळले शतरंग  
लाल हिरवे निळे पिवळे  
चंगी भंगी आकाशदिव्यांच्या खुललेल्या ताटव्यांनी  
उजळले खिन्न डोळे

पाणावल्या नेत्रांसमोर पुन्हा एकदा साकारली  
फुलबाज्यांची आतषबाजी  
रुचिहीन जिव्हेवर मिष्टान्नांची परिचित चव  
पुनश्च तशीच ताजी

ऊबदार घरट्यामधील आठवली तुझी माया  
अंगावर मोरपीस फिरले  
सातासमुद्रांपलिकडील एकलकोंड्या राजकन्येच्या  
गालावर हसू फुलले!

– डॉ. कुंन्दा जोशी  
( 'फेन्नफुल्ले' या कवितासंग्रहातून )